

Врз основа на член 36 став 1 точка 15 од Законот за локална самоуправа (Службен весник на РМ бр.5/2002 и Службен весник на РСМ бр.202/24) и член 11 став 1 точка 43 од Статутот на општина Конче,

Советот на Општина Конче на седницата одржана на ден 04.03.2026 година донесе:

П Р А В И Л Н И К

за определување на критериуми за остварување на еднократна парична помош за новородено дете

Член 1

Со овој Правилник се определуваат критериуми за остварување на еднократна парична помош за прво, второ, трето и секое наредно родено дете во Р.С. Македонија чии родители се жители на општина Конче.

Член 2

Средствата за реализација на поднесените барања се планираат во Буџетот на Општина Конче на годишно ниво по претходна процена, во Одлуката за извршување на Буџетот на Општина Конче и во Програмата за активностите на Општина Конче во областа на социјалната заштита и заштитата на децата.

Член 3

Согласно Програмата за активностите на општина Конче во областа на социјалната заштита и заштитата на децата висината на еднократната парична помош за секое новородено дете изнесува:

- Прво дете - 20.000 денари.
- Второ дете - 40.000 денари.
- Трето дете - 60.000 денари и секое наредно родено дете.

Член 4

Право на користење на еднократна парична помош за прво, второ, трето и секое наредно родено дете од Општина Конче, имаат лицата кои ги исполнуваат следните критериуми:

- родители, жители на општина Конче со постојано место на живеење (физичко присуство) минимум една година во општина Конче.

Правото на еднократна парична помош за новороденче го остваруваат со поднесување на барање со потребната документација до наполнети 3 (три) месеци живот на детето, а за посвоено дете барањето се поднесува најдоцна до 3 (три) месеци од заведувањето на посвоеното дете во книгата на родените.

Член 5

Местото на живеалиште и постојано престојувалиште, се докажува со приложување на копија од личен документ за идентификација и копија од патна исправа.

Поднесувачот на барањето за еднакратна парична помош за новороденче со барањето за остварување на право на еднакратна парична помош за новороденче приложува:

1. Фотокопија од Извод од матичната книга на родените (за новороденчето) со оригинал на увид;
2. Фотокопија од Извод од матичната книга на родените (за претходно родени деца) со оригинал на увид;
3. Фотокопија од патна исправа од брачните другари;
4. Фотокопија од Извод од матичната книга на венчаните (за родителите на новороденчето) со оригинал на увид;
5. Фотокопија од важечки лични карти од двајцата родители, со исклучок на новороденче на самохрани родители, со кои се потврдува живеалиштето во Општина Конче со оригинал на увид;
6. Фотокопија од трансакциска сметка;
7. Доказ за платена административна такса

Поднесувачот на барањето за еднакратна парична помош за новороденче со барањето за остварување на право на еднакратна парична помош за посвоено дете приложува :

1. Лична карта од мајката (фотокопија) со оригинал на увид;
2. Извод од матичната книга на родени за детето;
3. Доказ за државјанство на барателот и
4. Доказ од центарот за социјална работа за ред на посвојување на детето.

Дополнителни документи за самохран родител:

(Во зависност од основот за стекнување на статус-самохран родител, потребно е еден од доле наведените документи):

1. Фотокопија од матична книга на умрени со оригинал на увид;
2. Фотокопија од Правосилна судска пресуда за разведен брак со оригинал на увид;
3. Доказ дека родителот не е во брачна заедница со фотокопија од Извод од матична книга на родени не постар од шест месеци со оригинал на увид и
4. Изјава дека не е во брачна заедница .

Член 6

Средствата предвидени во Буџетот за оваа намена, по утврдените критериуми ќе ги доделува Градоначалникот на Општина Конче.

За секое поднесено Барање, се изготвува записник од Комисијата за утврдување кои физички лица ги исполнуваат критериумите за добивање на еднакратна парична помош во кој се констатира дали барателите ги исполнуваат критериумите за доделување на еднакратна парична помош за секое новородено дете.

Доколку барателот достави некомплетна документација, наведена во член 4 од овој Правилник, Комисијата од став 2 на овој член е должна да му достави известување на барателот и да го задолжи во рок од 5 дена по приемот на известувањето да ги комплетира документите. Доколку барателот не ги комплетира документите во наведениот рок ќе се смета дека не ги исполнува условите за доделување на еднократна парична помош и истиот ќе биде одбиен со Решение за одбивање на барањето за доделување на еднократна парична помош, по истекот на рокот за докомплетирање на барањето предвиден во став 3 на овој член.

Доколку Барателот достави уредна и комплетна документација, од страна на Градоначалникот на општина Конче се донесува Решение за доделување на еднократна парична помош за новородено дете во рок од 30 дена од приемот и комплетирањето на барањето.

Член 7

Со стапувањето на сила на овој Правилник престанува да важи Одлуката за определување на критериуми за остварување на еднократна парична помош за прво, второ, трето и секое наредно родено дете и еднократна парична помош за склучување на бракови на лица со наполнети 35 или повеќе години возраст на лица жители на општина Конче со архивски број 08-1700/6 од 27.11.2024 година.

Член 8

Правилникот влегува во сила со денот на објавувањето во “Службен гласник на Општина Конче” а ќе се применува од 2026 година.

Број 08-450/16
Дата 04.03.2026
Конче

Совет на Општина Конче
Претседател,
Бранкица Вчкова,